



Dwal fix-Xagħra ta' l-Imghoddi

minn
Michael F. Cini

Lejla sajjija fl-ewwel ġranet tax-xahar ta' Settembru. Ftit ġranet oħra u tasal il-festa tal-Bambina. Il-pjazza tax-Xagħra. Pjazza kbira u sabiħa. Waħda mill-isbaħ pjazez li nsibu f'Għawdex. Mixegħla ta' dwal kull fejn tħares. Kuluri differenti ta' dwal, fejn jiddomina l-iktar il-kulur blu. Ristoranti u ħwienet imżejna bi spettaklu ta' dwal neon u ta' bozoz ta' kull daqs u għamla, fejn il-lingwa Maltija tithallat ma babilonja ta' lingwi - Inġliż, Taljan, Franciż.

Il-pjazza tax-Xagħra daqs mitt sena ilu. Pjazza mħarbita u kollha stofof, fejn minn ġo nofsha jserrep passagġ dejjaq li minnu l-bidwi bil-bhima tiegħu kien iterraq lejn l-għelieqi tiegħu. Bil-lejl dlam taqtgħu b'sikkina, fejn xi fanal tal-pitrolju, bid-dawl bati tiegħu, bil-kemm idawwal il-ħajt li miegħu kien ikun imwahħal. Dlam ċappa, fejn, kif jgħid il-Malti, tista' toqtol u tidfen. Bahh, pjazza battala.

Insibu, fl-istorja tal-gzejjer Maltin, li f'bosta okkażjonijiet niesna għexu ħajja fi żmien ta' gwerer. Ħafna drabi, kull dawl li jidher minn barra seta' kien oġġett ta' theddid. Niftakar sewwa li fl-aħħar Gwerra Dinjija (1939 - 1945) kellna l-liġi tal-*blackout*, fejn ma seta' jidher l-ebda dawl minn barra, u l-*curfew*, fejn hadd ma seta' joħroġ barra minn daru wara ċertu ħin.


Għalkemm dan, minn żmenijiet bikrija, misserijietna tal-qedem hassew il-bżonn tad-dawl biex jiksru xi ftit is-satra sewdenija tal-lejl. Mhux l-ewwel darba li fl-

oqbra jew l-imqades tagħhom instabu msiebaħ tad-dawl. Dawn kienu jkunu magħmula mill-fuħħar. Biex ma jintfewx waqt il-ġarr minn post għal ieħor, kienu jitqiegħdu fl-imnajjar. Dawn kienu qishom bombli, b'ticrita fihom biex jitqiegħed il-musbieħ taż-żejt mixgħul fihom. L-imnajjar kien ikollhom speċi ta' widna, biex ikunu jistgħu jingarru aħjar.

Mezz ieħor ta' dawl f'dawk iż-żmenijiet imbiegħda kienu l-banijiet. Dawn kienu jkunu magħmula minn ħbula tal-ħaxixa miksijin bil-qatran jew żift. Biex jiksru xi ftit id-dalma tal-lejl, kienu jintużaw ukoll fjakkli tal-fuħħar mimlijin bix-xaħam.

Kien għal ħabta ta' nofs is-seklu tmintax li l-Gran Prijur tal-Germanja, il-Kavallier Nisselrode, minn flusu, b'devozzjoni waqqaf erba' statwi tal-ġebel ta' erba' qaddisin ġiżwiti. Dawn tpoġġew fl-erba' kantunieri ta' l-universita' l-qadima fil-Belt Valletta. Kien biss ftit wara li, bhala devozzjoni, bdew jitpoġġew l'hawn u 'l hemm fanali man-nieċ. Billi ġeneralment dawn l-istatwi tal-qaddisin kienu jkunu fil-kantunieri tat-toroq, kull fanal kien jarmi d-dawl ta' l-inqas għal żewġ jew tlett toroq. L-idea ntoghġbot, u l-belt kapitali ma damitx ma mtliet b'diversi fanali.

Dan id-dawl bil-fanali kellu wkoll l-użu prattiku tiegħu, għax b'hekk kienet tinkiser xi ftit id-dalma tal-lejl. F'Għawdex din id-drawwa dahlet ukoll, u b'hekk it-toroq, ftit jew wisq, bdew jiddawlu.





Dumink Galea ("Tan-Nirna")
man-nepputi Dominic

Minn naħa taħhom, l-awtoritajiet ċivili għarfu u nkoraggew din id-drawwa tal-mixgħela tat-toroq. F'gabra ta' ordinanzi, msejha *Raccolta di Proclami, Ordinanze, Notificazioni ed altri Atti*, V, II (Malta) (5/10/1813 - 1/3/1854), insibu dan li ġej: "*L'ufficiale incaricato delle opere pubbliche e della illuminazione delle strade potrà dare ordini e prendere le opportune misure per....le illuminazioni delle strade; e per fare attaccare in qualunque luogo lampioni ed altre opere necessarie per tale illuminazione*". Bil-Malti, dan ifisser: "l-ufficjal inkarigat mix-xogħolijiet pubbliċi u mill-mixgħela tat-toroq jista' jagħti ordnijiet u jieħu l-passi neċessarji għal....mixgħela tat-toroq, u biex jitwaħħlu fi kwalunkwe post fanali u affarijiet oħra neċessarji għal dan id-dawl".

Mal-miġja ta' l-Inglizi fl-1800, il-fanali bil-lampi taż-żejt bdew jitwaħħlu f'diversi bliet u rħula f'Malta. Biex titjeb aktar il-qagħda, fl-1856, it-toroq bdew jinxtegħlu bil-bekkijiet tal-gass. Kellhom jgħaddu kważi tletin sena oħra meta, fit-2 ta' Jannar 1882, inxtegħel f'Malta għall-ewwel darba d-dawl elettriku. Dan kien meta fit-Teatru Rjal kienet qed issir l-opra *Tutti in Maschera*.

Naturalment, tgergir u kritika minn dejjem kienet issir. Fil-fatt, dwar il-fanali mixgħula biż-żejt, insibu fil-*Malta Times* tat-13 ta' Settembru 1853 ittra ta' korrisondent fejn jilmonta li l-lampi huma maħmuġin u li ż-żejt użat fihom hu ta' kwalita' nferjuri: "*the lamps themselves are miserable and dirty....the oil used in them must be of the very worst quality*". Xi haġa kurjuża dwar l-użu tal-gass kienet li dan ma kienx jinxtegħel minn jumejn qabel ma l-qamar ikun kwinta sa jumejn wara. Jidher li wkoll f'dak iż-żmien kellna esperti ta' l-ekonomija.

F'Għawdex, is-sitwazzjoni dwar l-introduzzjoni ta' fanali għal mixgħela fit-toroq pubbliċi kienet totalment differenti minn dik f'Malta. Donnu li Għawdex minn bosta snin ilu kellu, u nista' ngħid li għad għandu, l-isfortuna li jkun is-*Cinderella* tal-gzejjer Maltin. Kien biss għal habta ta' nofs is-seklu dsatax li, skond il-*Malta Government Gazette*, nsibu li fl-estmi tas-sena 1850 ġew ivvutati xi flus biex jitwaħħlu xi fanali f'toroq pubbliċi f'Għawdex.

Għalkemm dan, in-numru ta' fanali pprovduti għal Għawdex kien għadu żgħir wisq, u l-parti l-kbira tal-gżira Għawdxija kienet għada fid-dlam. Dwar dan, ix-Xagħrin kienu minn ta' l-ewwel li għamli diversi

lmenti ma l-awtoritajiet ċivili. Insibu li fl-1889 l-Assistent Segretarju għal Għawdex għamel din it-talba lis-superjuri tiegħu "nieħu din l-opportunita' biex nissottometti għal kunsiderazzjoni, ix-xewqa l-aktar kbira, għal fanali fix-Xagħra". B'riżultat ta' dan, ġie deciż li jitwaħħlu tlieta w għoxrin fanal f'Għawdex, li tlieta minnhom biss kellhom jitwaħħlu fix-Xagħra!

Kellu jgħaddi kważi kwart ta' seklu iehor biex rajna mixgħela bid-dawl elettriku. Hawnhekk, forsi għandna biex inkunu kburin aħna x-Xagħrin, li din l-ewwel mixgħela elettrika saret fl-okkażjoni ta' lejliet u nhar il-festa tal-Vitorja tas-sena 1925. Din kienet biss inizjattiva privata mis-Sur Loreto Xuereb. Biex inkun għidt kollox, il-provista elettrika f'Għawdex ġiet inawgurata fl-1 t'Awissu 1926. Dakinhar ġiet mixgħula l-magna tal-*luce elettrica* tal-gvern, fir-Rabat, wara s-Seminarju.

Kellhom jaslu s-snin ħamsin tas-seklu l-ieħor biex ikollna d-dawl elettriku fix-Xagħra. Izda kif jgħidu t-Taljani, "*meglio tardi che mai*" - aħjar tard milli qatt!


Il-fanali tal-pitrolju fix-Xagħra, Għawdex

Kif diġa' għidt qabel, f'Għawdex l-ewwel fanali fit-toroq pubbliċi deħru għal habta tas-sena 1850. Dawn twaħħlu fir-Rabat u kienu jinxtegħlu biż-żejt.

Skond tagħrif meħud mill-Arkivju Nazzjonali t'Għawdex, jidher li għal habta tas-sena 1885 kienu diġa' jeżistu xi fanali fix-Xagħra. Dwar dan,



Il-Kebbies tal-fanali



Fdal mill-istruttura ta' fanal tal-pitlorju, bejn Triq Patri Mattew Sultana u Triq it-Tigrija, Xaghra

insibu rapport mibghut lill-Assistent Segretarju ghal Ghawdex fis-26 t'Ottubru tas-sena 1889. Fost affarijiet ohra, jinghad li "madwar erba' snin ilu, il-Gvern qiegħed żewġ fanali quddiem il-knisja parrokkjali tax-Xaghra, bil-kundizzjoni li dawn jinxteghlu u jinżammu fi stat tajjeb ta' manutensjoni mill-kappillan. Gejt mgħarraf li dawn il-fanali ġew mixgħula biss f'numru żgħir ta' ljieli u osservajt li huma fi stat tant hażin li fi żmien qasir ser ikun meħtieġ li jinbidlu b'ohrajn godda".

Għall-ewwel darba, fir-*Risorgimento*, insibu li l-gvern nieda l-offerti għal mixegħla bil-pitlorju ta' fanali għall-irħula Ghawdxin. "*Fine questa settimana (21-11-1898) si ricevono offerte per la illuminazione di alcuni villaggi nel Gozo.*"

Garbo	- 8 fanali
Zebbug	- 4 fanali
Sannat	- 4 fanali
Xeuchia	- 6 fanali
Cala	- 8 fanali
Nadur	- 11 fanali
Caccia	- 10 fanali
Għajnsielem	- 5 fanali
Totale	51 fanali"

Għal raħal kbir bħax-Xaghra (Caccia), nahseb li n-numru allokat ta' għaxra kien xi ftit żgħir. Fil-fatt, insibu li l-Assistent Segretarju għal Ghawdex, is-Sur P. Trapani, għamel din l-osservazzjoni

"Nieħu din l-opportunita' biex nissottometti għal kunsiderazzjoni x-xewqa kbira għal aktar fanali fix-Xaghra.... peress li n-numru li ġie mogħti mhux biżżejjed". Nahseb li ma nkunx qed niżbalja jekk ngħid li l-kappillan maħbub ta' dak iż-żmien, Dun Gużep Diacono, flimkien mal-kleru tal-parroċċa tax-Xaghra, kien ikun minn ta' quddiem biex itejjeb l-istil ta' ħajja tal-poplu Xaghri. Ħafna drabi, r-risposta ufficijali mill-awtoritajiet ċivili kienet tkun waħda negattiva. "In-numru ta' lampi għal Ghawdex jista' jżded biss billi jonqsu dawk approvati għal Malta. Xi haġa li jien m'hiniex lest li nirrakkomanda".

Kull flgħaxija
kif ma' l-għabex
tnin u tmūt saħħet il-jum,
jiġi Majsi bis-sellum,

u jixgħelli taħt it-tieqa
fanal ckejken,
li tal-lejl itaffi d-dieqa.

Hekk isellem lil Majsi, *Il-Kebbies tal-Fanali*, il-poeta tan-natura Anton Buttigieg. Mhux ta' b'xejn li dan l-Ghawdxin li laħaq l-ghola kariga, dik ta' President tar-Repubblika, ifakkarna f'Majsi, figura li fi tfulitu kienet tant familjari.

Kif semmejt qabel, sa mill-1885, insibu li fix-Xaghra diġa' kien hawn żewġ fanali quddiem il-knisja parrokkjali. Fil-21 ta' Novembru 1898 ħarġet l-offerta mill-gvern għal mixegħla tal-fanali. Din kienet tkopri l-għaxar fanali li kienu ġew allokati lix-Xaghra. Il-kebbies tal-fanali fix-Xaghra, minn dak iż-żmien sakemm inqatgħet il-mixegħla tal-fanali, kienu diversi u mhux il-lok li jissemmew wieħed wieħed.

Sal-ħabta tas-snin tletin tas-seklu l-ieħor, in-numru ta' fanali f'Ghawdex u Kemmuna kien ta' 743. Skond il-pjanta nkluża fil-paġni segwenti, li turi l-fanali fit-toroq tax-Xaghra fis-sena 1930, kien hawn madwar 78 fanal. Kien fihom biċċa xogħol mhux hażin, meta tqis li wħud minnhom kienu jinsabu fit-trufijiet tar-raħal. Dawn riedu jinxteghlu ta' kuljum.

Fis-sena 1914 faqqgħet l-Ewwel Gwerra Dinjija (1914 - 1918), segwita ftit snin wara mit-Tieni Gwerra Dinjija (1939 - 1945). Fis-6 ta' Ġunju 1916, l-awtoritajiet militari ħarġu ordni li, sakemm joħroġ avviz ieħor, ċertu numru ta' fanali tat-toroq kellhom jinżammu mitfija matul il-lejl. Naturalment, din l-ordni kienet tgħodd ukoll għax-Xaghra. Dawk li kienu ser jibqgħu mixgħula ried ikollhom il-ħġieġ miżbugħ b'żebgħa sewda. Dawn kienu jgħoddu sittax. Sa minn qabel il-bidu tat-Tieni Gwerra Dinjija, ordinanza maħruġa fl-1938 kienet tesigi li l-fanali kollha kellhom jinżammu mitfija. Flimkien ma l-ordni tal-*curfew*, fejn ħadd ma seta' joħroġ barra wara ċertu hin, dawn il-liġijiet maħruġin fi żmien ta' gwerer kienu stretti ħafna.

Kienet haġa diffiċli li daqshekk fanali fix-Xaghra jinxteghlu minn bniedem wieħed. Ħafna drabi, min

kien jieħu l-offerta kien iqabbad persuna oħra biex tghinu. Naturalment, kull wieħed minnhom kien ikollu l-parti tiegħu x'jixgħel. Ix-Xagħra hi raħal kbir, u t-trufijiet tagħha jigu mbegħda miċ-ċentru. Biex min jixgħel il-fanali jasal kważi sal-bidu Tal-Mielħa jew sa fuq ir-riħ ta' Ġħajn Hosna, kellu mixja mhux ħażin. Meta l-offerta kienet toħroġ għal Ġħawdex kollu, bħal dik li semmejt qabel (21 ta' Novembru 1898), in-numru tal-kebbiesa tal-fanali kellu jikber.

Għall-imsejken kebbies tal-fanali, il-kundizzjonijiet ta' xogħlu kienu stretti ħafna. L-ispejjeż, fil-parti l-kbira, kienu responsabiltà' tiegħu. Hekk, ngħidu aħna, pitrolju, ftejjel, ksur ta' ħġieġ u tubi tal-fanali. Il-ħlas kien miżeru. Fil-ktieb *Iż-Zebbuġ u l-Ġrajja Tiegħu*, tal-Kanonku Giov. Andrea Vella, insibu li fil-bidu nett tal-mixegħla tal-fanali, il-ħlas bil-kemm kien ta' milleżmu għal kull fanal li jinxtegħel. Vera paga tal-mistħija! Wara, din telgħet għal tlett soldi (1c3), u aktar tard għal ħames soldi (2 ċenteżmi). Ftit qabel ma tneħħa l-użu tal-fanali, kien hemm xi zieda oħra.

Bħal f'kull raħal ieħor, ukoll fix-Xagħra, il-fanali ġeneralment kont issibhom fil-kantunieri tat-toroq. B'hekk il-fanal kien jagħti d-dawl lil żewġ toroq. Per eżempju, f'it 'l isfel mill-iskola primarja, ħdejn *Keyser Store*, insibu Triq it-Tiġrija u Triq Ġnien Xibla. Fuq il-faċċata tad-dar li tifforma kantuniera ma dawn iż-żewġ toroq, dari kien hemm imwahaħhal fanal. Maż-żmien dan inqala'. Pero' l-propietarju preżenti, b'sens ċiviku, wahaħhal fanal fejn kien jinsab il-qadim. Ftit passi 'l isfel, fejn Triq Patri Mattew Sultana tifforma kantuniera ma' Triq it-Tiġrija, fl-antik kien hemm fanal ieħor. Il-fanal m'għadux hemm, iżda parti mill-istruttura tal-ħadid, kollha sadid, li miegħu kien imwahaħhal il-fanal, għadha tidher sa llum. Il-ħafna sqaqien li nsibu fix-Xagħra, minħabba d-dieq




Fanal fi Vjal it-8 ta' Settebru, Xagħra

tagħhom, kienu jkunu aktar mudlama mit-toroq. Allura kien jitwahaħhal fanal fil-bidu tas-sqaq.

Il-fanali kienu jitwahaħhlu mal-bini jew ma xi arblu tal-ħadid f'għoli ta' xi tmax-il filata. Il-ħin li fih kienu jinxtegħhlu kien ivarja skond l-istaġun. Fix-xitwa dan kien isir għall-ħabta ta' l-erba' ta' wara nofsinhar. Fis-sajf kienu jinxtegħhlu aktar tard. Il-fanali kienu jintfexx ma sbieħ il-jum, fix-xitwa madwar is-sitta ta' filgħodu u fis-sajf aktar kmieni. Biex jitla' jixegħhlu, min kien inkarigat minn dan ix-xogħol kien juża sellum ta' għamla dejqa, magħmul minn materjal kemm jista' jkun ħafif.

Il-mod kif jintfexx il-fanali kien wieħed prattiku u sempliċi. Kienet tintuża qasba dritta u twila kemm jista' jkun, li kienet tkun imħawħa sew minn ġewwa. Fit-tarf tal-qasba kien jitwahaħhal pajp tar-ramm jew ta' materjal simili, magħmul f'forma ta' ganċ. Fil-qiegħ tal-fanal, li kien ikun magħmul mill-ħġieġ, kienet tithalla toqba biex minnha tista' tghaddi l-qasba. Meta l-ganċ kien ikun eżatt fuq ir-riħ tat-tubu tal-lampa, il-kebbies tal-fanali kien jinfora ġol-qasba u b'hekk il-lampa tintefa. Mhux il-kebbiesa kollha kienu jużaw l-istess sistema biex jitfu l-fanali. Wieħed minnhom, inkarigat mill-fanali fl-Għasri, imlaqqam 'il-Ġandra', kien jittfexx permezz ta' pompa ċekjuna mwahaħhla man-naħa t'isfel tal-qasba.

Ix-xogħol tal-kebbies kien jitlob ċerta hidma. Ta' sikwit kien ikun irid inaddaf it-tubu tal-lampa u l-ħġieġ tal-fanal. Ried jara li dan ikollu pitrolju biżżejjed u li l-ftila tlaħħaq miegħu, għax inkella l-fanal jintefa'. Li tixgħel il-fanali fil-ġranet sbieħ tas-sajf kienet haġa faċli. Mhux hekk jista' jingħad għal ġranet ta' maltemp, b'xita u riħ. Li jitla' biss mas-sellum, f'dak il-maltemp kollu, kienet diġa' haġa diffiċli. Li jixgħelhom, ħafna drabi kienet tkun xi haġa kważi mpossibli. Kien hemm ukoll il-periklu li r-riħ jaqleb lill-kebbies minn fuq is-sellum. Kien żmien ta' faqar kbir,




Fanal fis-Sqaq tal-Mielħa - Xagħra





Fortun Cordina ("Tal-Fanali")

Pjanta tax-Xagħra, ċirka 1930, li turi fejn kienu mwahhlin il-fanali tal-pitrolja.



u l-imsejken kebbies tal-fanali kien ikollu jmid għonqu għal dan ix-xogħol biex b'dik ix-xi haġa żgħira li kien jaqla' jgħix hu u jgħajjex lil familta.

Il-kundizzjonijiet ta' l-offerta għal mixegħla tal-fanali kienu stretti hafna. Il-fanali mxerrdin max-Xagħra kollha riedu jinxteghlu kuljum. Kienet haġa spissa, speċjalment fl-iljieli xitwin, li jinfew xi wħud mill-fanali, imħabba r-riħ. Jekk il-kebbies jitraskura u ma jarax li dawn jerġgħu jinxteghlu, xi 'erwieħ tajba' malajr kienu jmorru jagħmlu rapport fil-għassa tarraħal. Il-pulizija ta' dak iż-żmien ma kontx tiċċajta magħhom. Dmirhom kienu jafu jagħmlu sewwa. Id-dixxiplina kienet kbira, u malajr il-kebbies tal-fanali kien jitwahhal multa mis-superjuri tiegħu jekk ma jixgħelx il-fanal mitfi. Kritika kontra l-kebbies tal-fanali kienet issir u tidher fil-gazzetti ta' dak iż-żmien.

Sa mis-sena 1853, fil-Malta Times insibu lment dwar "the miserable way in which the service of lighting the town... is executed...". Minn sorsi oħra nsibu li l-awtoritajiet ċivili wissew lill-kuntrattur tal-fanali "biex jixgħel dawk il-fanali li kienu ntfew u biex jirranġa ċ-ċumplar tagħhom". Mill-istess sorsi, insibu li eżaminaw żewġ fanali u sabuom skarsi miż-żejt. F'dak iż-żmien, kien għad ma bediex jintuża l-pitrolju minn flok iż-żejt.

Tassew li seta' kien hemm każi ta' nuqqas mill-kebbies tal-fanali. Ta' dan kellu jħallas multa. Izda għaliex in-nuqqasijiet taż-żgħir jiġu daqshekk imxandra u mperrċa, waqt li tal-kbar hafna drabi jiġu mgħottija u mistura?

Xagħrin ta' madwar sebghin sena jiftakruhom sewwa l-kebbies tal-fanali. Kienet xena tipika li, ma nżul ix-xemx, tarahom b'sellum fuq spallejhom iterrqu biex jagħtu f'it tad-dawl lir-raħal tagħna. Xemx jew xita, il-preżenza tagħhom fix-Xagħra ma kienet tonqos qatt. Id-dawl kajman tal-qamar jew tal-kwiekeb juruhom it-toroq jew sqaqien li fihom kien hemm fanali biex jinxteghlu.

Il-kebbies tal-fanali fix-Xagħra kienu diversi, u mhux possibbli għaliġa li nsemmihom wiehed wiehed. Tlett kebbies li niftakar huma Fortun Cordina 'Ta' Lanza', Peppi Tabone 'Kebbis', u Dumink Galea 'Tan-Nima'.

Lil Fortun Cordina, għalkemm nafu sewwa, ma niftakru bħala kebbies tal-fanali, iżda niftakru bħala purtinar ta' l-iskola primarja tax-Xagħra, sezzjoni tas-subien. Fl-aħħar gwerra dinjija (1939 - 1945), l-iskola kienet f'dar privata fi Triq it-Tiġrija, f'it passi 'l isfel minn fejn illum hemm attwalment l-iskola primarja. Dakinhar kont għadni daqsxejn ta' tifel. Bniedem ferm, b'mustaċċi kbar kif kienet id-drawwa dakinhar, Fortun kien raġel dhuli hafna, iżda fl-istess hin ta' ċerta dixxiplina. Konna nsibuh bħala 'Fortun tal-Fanali'. Huwa jiġi n-nannu ta' l-Arcipriet Emeritus tax-Xagħra, Mons. Eucaristico Sultana. Fortun miet madwar hamsa u tletin sena ilu, meta kellu tmienja u tmenin sena.

Peppi Tabone kien kebbies ieħor tal-fanali. Il-laqam tiegħu, 'Kebbis', kien jurik ix-xogħol tiegħu. Kien bniedem ta' l-affari tiegħu, u hekk ukoll rabba lil uliedu.

It-tfal tiegħu kienu jgħinuh f'xogħlu, billi jnaddfu l-fanali biex isibhom indaf meta jmur jixgħelhom. Minn dejjem kien hawn il-boloh, u mhux darba jew tnejn kienu jiftulu xi fanal, biex jiehdu gost jarawh jerġa' jixgħelhu. Ma nżul ix-xemx, jew aħjar wara l-quddies ta' l-aħħar, kont tara lil Peppi joħroġ idur bis-sellum u b'landa tal-pitrolju biex jimla dawk il-fanali li jkunu ntfew. Biex jithallas ta' xogħlu, kien imur l-għassa tal-pulizija tax-Xagħra. Ta' ġimgħa xogħol kien jithallas *sixpence* (2ċ5). Meta kiber fiż-żmien, ix-xogħol tiegħu ta' kebbies tal-fanali għaddieh lit-tfal tiegħu. Dawn kienu jitqassmu mat-toroq tax-Xagħra, biex b'hekk jgħinu lil xulxin. Peppi miet cirka hamsin sena ilu.

Dumink Galea 'Tan-Nirna' kien kebbies ieħor li niftakru tajjeb. Fi tmiem it-Tieni Gwerra Dinjija, meta reġġhu bdew jinxtegħlu l-fanali fit-toroq, beda hu wkoll jieħu l-offerta għal mixegħla tal-fanali. Fix-xogħol tiegħu bħala kebbies tal-fanali, kien isib l-għajjnuna t'uliedu subien, li lkoll taw sehemhom f'din il-ħidma; wiehed jemigra u l-ieħor jieħu xogħolhu. Hu miet fl-1983, fl-eta' ta' disgħa u sebghin sena.

Għalkemm fir-Rabat u f'xi rħula Għawdxin kien ilhom li kellhom id-dawl elettriku s-snin, id-dawl fix-Xagħra ma wasalx qabel is-sena 1950. Meta fil-parti l-kbira tagħha x-Xagħra kellha l-provvista elettrika, l-offerti għal mixegħla tal-fanali waqfet u l-fanali tneħħew. Illum ma għadek tara xejn minnhom, hlief xi tlitt biċċiet hadid imsaddad imwahrin f'xi kantuniera ta' bini qadim, li juru fejn kien hemm fanal imwahrin.

Hija tassew hasra li l-awtoritajiet ċivili ma għarfux jippreservaw dawn il-fanali billi jdawru l-użu tagħhom għal wiehed ta' żmienna. Kien pass għaqli li f'żewġ toroq ta' dan ir-raħal, Vjal it-Tmienja ta' Settembru u Triq il-Mithna, twaħħlu fanali stil antik. Kieku dan il-pass jtkompla u jitwahrin fanali, almenu fis-sqajien li tant għandna minnhom fix-Xagħra, raħalna jkollu dehra isbaħ. Nibzghu għall-ambjent u l-folklor tagħna. B'hekk raħalna jkun gawhra fost l-irħula Għawdxin.

Ħajr lil:

Dr. Aaron Hili, LL.D, M. Jur; Mons. Eucaristico Sultana, Arcipriet Emeritus; is-Sur Louis Bajada; is-Sur Anthony Calleja; is-Sinjorina Carmela Sultana; Familja Galea; Rev. Dun Ġużep Cini; is-Sur Carmel Tabone.

Bibliografija:

Raccolta di Proclami, Ordinanze, Notificazioni ed Altri Atti - V - II (Malta), 5-10-1813; 1-3-1854.
L'Ordine - 205 (20 ta' Mejju 1882).
Malta Times (11 ta' Settembru 1853).
Malta This Month (Diċembru 1973).
Il-Korpus - Lehen mill-Parrocċa ta' l-Għasri - Anton Calleja.
Servizzi Pubbliċi f'Malta - John Bezzina.
Malta Government Gazette - 1677 (19 t'Ottubru 1849).
L-Antenna - 28 (30 ta' Lulju 1989 - 5 t'Awissu 1989).
F'Għawdex fi Żmien il-Gwerra - Frank Bezzina.
L-Eghjun (Ottubru u Diċembru 1991) - Louis Bajada.
Iż-Żebbuġ u l-Grajjja Tiegħu - Kan. Giov. Andrea Vella.
Risorgimento - 3973 (21 ta' Novembru 1889).

Borg

ALUMINIUM LTD

Aluminium Work

Profiles

Perspex

Glass & Accessories

**Giuseppe Labrè Street
 Victoria, Gozo
 Tel/Fax: 21 562792
 Mob: 7960 2614**

**Qala Road,
 Nadur, Gozo.
 Tel/Fax: 21 553544
 Mobile: 9947 1460**

